

ကုသရေးနှင့်ဆေးရုံပိုင်းဆိုင်ရာ ဝန်ထမ်းအမျိုးမျိုး၏ ကျွမ်းကျင်မှုနှင့် စွမ်းဆောင်ရည်
ပိုမိုမြင့်မားလာစေရေး လေ့ကျင့်သင်ကြားမှုဆိုင်ရာကော်မတီ ပထမအကြိမ်
အစည်းအဝေးတွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း
ကောက်နုတ်ချက်

နေပြည်တော်

၂၀၂၀ ပြည့်နှစ်၊ ဩဂုတ်လ (၁၂)ရက်

- နိုင်ငံတစ်ဝန်းရှိ ဆေးရုံနှင့် ကျန်းမာရေးဌာနများတွင် ပြည်သူများအတွက် ကျန်းမာရေး စောင့်ရှောက်မှုပေးအပ်နေသော ဆရာဝန်၊ သူနာပြု၊ ဆေးဝါးပညာရှင်၊ ဆေးဘက်ဆိုင်ရာ နည်းပညာရှင်များ အပါအဝင် ဝန်ထမ်းအမျိုးမျိုး၏ ကျွမ်းကျင်မှုနှင့် စွမ်းဆောင်ရည်ပိုမိုမြင့်မား စေရေးကို အထူးကိစ္စရပ်အနေဖြင့် ဆောင်ရွက်နိုင်ရန်အတွက် ပြုလုပ်သည့် ယနေ့အစည်းအဝေး သည် အရေးကြီးပါကြောင်း၊
- ကမ္ဘာတစ်ဝန်းတွင် နောက်ဆုံးပေါ် ကုသမှုကုထုံးများနှင့် ရောဂါရှာဖွေစစ်ဆေးရေးဆိုင်ရာ၊ ဆေးဝါးနှင့် ပစ္စည်းကိရိယာများဆိုင်ရာ ဖွံ့ဖြိုးတိုးတက်မှုများ၊ သုတေသနတွေ့ရှိချက်များကို တိုင်းဒေသကြီး/ပြည်နယ်အသီးသီးရှိ တိုက်နယ်ဆရာဝန်၊ မြို့နယ်ဆရာဝန်နှင့် လက်ထောက် ဆရာဝန်များ၊ ကုသမှုအထောက်အကူပြုပညာရှင်များ လေ့လာသိရှိနိုင်ရေးမှာ နိုင်ငံ၏ ကျန်းမာရေး လောက ဖွံ့ဖြိုးတိုးတက်ရန်အတွက် အရေးကြီးပါကြောင်း၊
- စဉ်ဆက်မပြတ်ဆေးနှင့် ဆေးနှီးနွယ်ပညာသင်ကြားရေးနှင့် ပညာရပ်ပိုင်းဆိုင်ရာ စဉ်ဆက်မပြတ် ဖွံ့ဖြိုးတိုးတက်ရေးလုပ်ငန်းများဖြင့် ဝန်ကြီးဌာနရှိ ဝန်ထမ်းများ၏ စွမ်းဆောင်ရည်ပိုမိုမြင့်မားရေး ဆောင်ရွက်ခြင်းဖြင့် ပြည်သူများအနေဖြင့်လည်း ပိုမိုအရည်အသွေးပြည့်ဝသော ကျန်းမာရေး စောင့်ရှောက်မှုများကို ရရှိနိုင်မည်ဖြစ်ပါကြောင်း၊
- ဝန်ကြီးဌာနအနေဖြင့် ဝန်ထမ်းများ၏ စွမ်းဆောင်ရည် ပိုမိုမြင့်မားရေးအတွက် နည်းဗျူဟာများ ချမှတ်ကာ လုပ်ငန်းအမျိုးမျိုးကို ဆောင်ရွက်လျက်ရှိပါကြောင်း၊
- စွမ်းဆောင်ရည်မြှင့်တင်မှုသင်တန်းများ၊ မွမ်းမံသင်တန်းများနှင့် ဘွဲ့လွန်သင်တန်းများကို အရေအတွက် သိသာစွာ တိုးမြှင့်ခေါ်ယူလုပ်ဆောင်ခဲ့ပါကြောင်း၊ သင်တန်းများကို အရည်အသွေး ပြည့်ဝစွာ ပြုလုပ်နိုင်ရန်အတွက် သင်ရိုးညွှန်းတမ်းများကို မွမ်းမံပြင်ဆင်ခြင်းကိုလည်း စနစ်တကျ လုပ်ဆောင်ခဲ့ပါကြောင်း၊

- ထို့အပြင် (၂၀၁၆) ခုနှစ်၊ ဧပြီလမှ (၂၀၂၀) ပြည့်နှစ်၊ မတ်လအထိ ပြင်ပနိုင်ငံများ၌ ပြုလုပ်သော အစည်းအဝေး/ညီလာခံ/ဆွေးနွေးပွဲများသို့ တက်ရောက်ရန် (၆,၇၄၁)ဦး စေလွှတ်ခဲ့ပြီး သင်တန်း အမျိုးမျိုး (၁,၆၆၉)ဦး၊ မဟာဘွဲ့သင်တန်း (၁၁၇)ဦးနှင့် ပါရဂူဘွဲ့ (၇၅)ဦး တက်ရောက်ရန် စေလွှတ်ခဲ့မှုအပါအဝင် ပြင်ပနိုင်ငံများသို့ စုစုပေါင်း (၈,၆၀၂)ကြိမ် စေလွှတ်ခဲ့ပါကြောင်း၊
- တိုင်းဒေသကြီး/ပြည်နယ်၊ ခရိုင်၊ မြို့နယ်များအပါအဝင် တစ်နိုင်ငံလုံးအတိုင်းအတာဖြင့် စွမ်းဆောင် ရည်မြှင့်တင်မှုနှင့် စဉ်ဆက်မပြတ်ဆေးနှင့်ဆေးနှီးနွယ်သင်ကြားမှုများ ပြုလုပ်နိုင်ရန်အတွက် ခေတ်မီ အင်တာနက်ကွန်ရက်အသုံးပြု သင်ကြားသင်ယူမှု (E-Learning) ပုံစံအသုံးပြုကာ ပိုမို အားဖြည့်ဆောင်ရွက်တော့မည်ဖြစ်ပါကြောင်း၊
- လက်ရှိတွင် ဝန်ကြီးဌာနအနေဖြင့် တိုက်နယ်နှင့် မြို့နယ်ဆရာဝန်များနှင့် အခြေခံကျန်းမာရေး ပညာရှင်ဝန်ထမ်းများထံသို့ လုပ်ငန်းလမ်းညွှန်များ၊ စံလုပ်ထုံးလုပ်နည်းများနှင့် ပညာရပ်ဆိုင်ရာ စာအုပ်စာတမ်းများထည့်သွင်းထားသည့် Mobile Tablet များကိုဖြန့်ဝေထားရှိပါကြောင်း၊
- အဆိုပါစာအုပ်စာတမ်းများကိုလည်း ပုံမှန်မွမ်းမံ (update) ခြင်းကိုလည်း လုပ်ဆောင်ပေးလျက် ရှိပါကြောင်း၊ Mobile Tablet နှင့် အင်တာနက်ကွန်ရက်အသုံးပြုကာ တစ်နိုင်ငံလုံးရှိ ပြည်သူ့ ကျန်းမာရေးကြီးကြပ်(၂)များအတွက် မွမ်းမံသင်တန်းများလည်း ပေးအပ်လျက်ရှိပါကြောင်း၊
- ဝန်ကြီးဌာနအနေဖြင့် "ဆေးနှင့်ဆေးနှီးနွယ်ပညာ စဉ်ဆက်မပြတ်သင်ကြားမှုဆိုင်ရာ အင်တာနက်စာမျက်နှာ (website)" တစ်ခုကို သီးသန့် အမြန်ဆုံးထူထောင်ပြုလုပ်သွားမည်ဖြစ်ပါကြောင်း၊
- အဆိုပါ အင်တာနက်စာမျက်နှာ (website) တွင် ဆေးနှင့် ဆေးနှီးနွယ်ပညာ ဘာသာရပ်အလိုက် အခန်းများပြုလုပ်ထားမည်ဖြစ်ပြီး ဘာသာရပ်ဆိုင်ရာ ဟောပြောပို့ချမှု ရုပ်သံဗီဒီယို (video) များ၊ လုပ်ငန်းလမ်းညွှန်များ (guidelines)၊ စံလုပ်ထုံးလုပ်နည်းများ (standardized operating procedures)၊ စာအုပ်စာတမ်းများကို ထုတ်လွှင့်ဖော်ပြထားမည်ဖြစ်ရာ ဝန်ကြီးဌာနမှ ဝန်ထမ်းများသာမက နိုင်ငံတစ်ဝှမ်းရှိ ဆေးနှင့် ဆေးနှီးနွယ်ပညာရှင်များအားလုံးအနေဖြင့် အချိန်မရွေး ဝင်ရောက်ကြည့်ရှုလေ့လာနိုင်မည်ဖြစ်ပါကြောင်း၊
- ဆေးနှင့်ဆေးနှီးနွယ်ဘာသာရပ်အသီးသီးမှ ပြည်တွင်း၌ပြုလုပ်သော နိုင်ငံတကာညီလာခံများ နှင့် သင်တန်းများမှ စာအုပ်စာတမ်းများကိုလည်း အဆိုပါအင်တာနက်စာမျက်နှာတွင် ထည့်သွင်း ထုတ်လွှင့်ထားမည်ဖြစ်ပါကြောင်း၊
- ထို့အပြင် အင်တာနက်ကွန်ရက်ကိုအသုံးပြုကာ "မိမိကိုယ်တိုင် စိတ်ကြိုက်အချိန်တွင် လေ့လာ လိုသည့်သင်ခန်းစာအား လေ့လာသင်ယူနိုင်သောသင်တန်း (Self-Paced E-Learning) များ"

နှင့် "သတ်မှတ်အချိန်၊ အစီအစဉ်အတိုင်းတက်ရောက်ရသည့် (structured training program) သင်တန်းများ" ကိုလည်း ပြုလုပ်သွားမည်ဖြစ်ပါကြောင်း၊

- အလားတူ လက်တွေ့သင်ကြားလေ့ကျင့်ရသည့် ပညာရပ်စွမ်းဆောင်ရည်မြှင့်တင်မှုသင်တန်းများကိုလည်း ပိုမိုတိုးမြှင့်လုပ်ဆောင်ရမည်ဖြစ်ပါကြောင်း၊
- အဆိုပါလုပ်ငန်းများကို ဝန်ကြီးဌာန၏ လက်ရှိ အရင်းအမြစ်များနှင့် ကိုက်ညီစွာ၊ အခြေအနေအရပ်ရပ်နှင့် ညီညွတ်စွာဖြင့် လက်တွေ့အကောင်အထည်ဖော်ဆောင်ရွက်နိုင်ရေးအတွက် အကြံပြုချက်များနှင့် ဆောင်ရွက်နိုင်မည့်အခြေအနေများကို ဝိုင်းဝန်းဆွေးနွေးကြစေလိုပါကြောင်း၊
- ပညာရပ်၊ ဘာသာရပ်အလိုက် ဦးစားပေးအနေဖြင့် သိရှိလိုသည့် ဘာသာရပ်ဆိုင်ရာအကြောင်းအရာများ၊ ဦးစားပေးပြုလုပ်စေလိုသည့် သင်တန်းများကို သိရှိနိုင်ရေးအတွက် ဝန်ကြီးဌာနနှင့် ပြင်ပမှ ကျန်းမာရေးစောင့်ရှောက်မှုပေးသူများအား သဘောထားစစ်တမ်း (quick survey) တစ်ခုကို ပြုလုပ်မည်ဖြစ်ပါကြောင်း၊
- ရေရှည်ကာလတွင် ဆက်လက်ဆောင်ရွက်သွားရန်အတွက် မူဘောင်၊ လမ်းပြမြေပုံနှင့် စနစ်များဖော်ဆောင်နိုင်ရေး အသေးစိတ်ဆွေးနွေးရန်အတွက် အလုပ်ရုံဆွေးနွေးပွဲတစ်ခုကိုလည်း အမြန်ဆုံး ပြုလုပ်သွားမည်ဖြစ်ပါကြောင်း၊
- ကျွမ်းကျင်မှုနှင့် စွမ်းဆောင်ရည်မြှင့်တင်မှုလုပ်ငန်းများသာမက ဘက်စုံပိုမိုဖွံ့ဖြိုးတိုးတက်ရေးလုပ်ငန်းများတွင် ဝန်ကြီးဌာန၏ တက္ကသိုလ်များအနေဖြင့် စုစည်းချိတ်ဆက်ကာ အချင်းချင်းအပြန်အလှန် ပံ့ပိုးကူညီဆောင်ရွက်သွားကြစေလိုပါကြောင်း၊
- ဝန်ကြီးဌာနအနေဖြင့် ကျန်းမာရေးလူ့စွမ်းအား အရင်းအမြစ်ကဏ္ဍဖွံ့ဖြိုးတက်ရန်အတွက် ယခုနှစ်ဘဏ္ဍာငွေအား (၉၈)ဘီလီယံကျပ် လျာထားမည်ဖြစ်သည့်အတွက် ယခင်နှစ်ကထက် (၄၃)ဘီလီယံကျပ်တိုးမြှင့် ခွင့်ပြုထားခြင်းဖြစ်ပါကြောင်း၊
- လုပ်ငန်းများဆောင်ရွက်စဉ်ကာလအတွင်း ပိုမိုတိုးတက်ကောင်းမွန်စေရေးအတွက် လိုအပ်သလို မွမ်းမံပြင်ဆင်ဆောင်ရွက်သွားရမည်ဖြစ်ပါကြောင်း၊
- စွမ်းဆောင်ရည်မြှင့်တင်မှုလုပ်ငန်းများ ဆောင်ရွက်ရာတွင် မြန်မာနိုင်ငံဆရာဝန်အသင်းမှ ဘာသာရပ်ဆိုင်ရာအဖွဲ့များ၊ မြန်မာနိုင်ငံကျန်းမာရေးမှူးအသင်း၊ မြန်မာနိုင်ငံသူနာပြုနှင့်သားဖွားအသင်း၊ မြန်မာနိုင်ငံဆေးဝါးပညာရှင်များအသင်း၊ မြန်မာဆေးဘက်ဆိုင်ရာဓာတ်ခွဲပညာရှင်

အသင်း၊ မြန်မာနိုင်ငံဆေးဘက်ဆိုင်ရာဓာတ်ရောင်ခြည် နည်းပညာရှင်များအသင်း စသည့် အသင်းများနှင့် ချိတ်ဆက်ဆောင်ရွက်ရမည်ဖြစ်ပါကြောင်း၊

- ဝန်ကြီးဌာန၏ တက္ကသိုလ်များအနေဖြင့် ပညာရပ်ပိုင်းဆိုင်ရာ အတွေ့အကြုံ၊ ကျွမ်းကျင်မှု မြင့်မားသည့် ပညာရှင်များအား ဂုဏ်ထူးဆောင်ပါရဂူဘွဲ့ (Honorary doctorate) များ ပေးအပ်ရန် အတွက်လည်း စဉ်းစားဆောင်ရွက်စေလိုပါကြောင်း၊
- ဝန်ကြီးဌာနမှ မကြာခင်က အသစ်ခန့်အပ်တာဝန်ပေးခဲ့သော လက်ထောက်ဆရာဝန်သစ်လွင် (၃၈၂) ဦးအတွက် မွမ်းမံသင်တန်းများကိုလည်း အမြန်ဆုံးပြုလုပ်စေလိုပါကြောင်း၊
- ဘာသာရပ်ဆိုင်ရာဖွံ့ဖြိုးတိုးတက်မှု၊ ကျန်းမာရေးစောင့်ရှောက်မှုပေးသူများ၏ ကျွမ်းကျင်မှုနှင့် စွမ်းဆောင်ရည်မြင့်မားတိုးတက်မှုများအတွက် သက်ဆိုင်ရာ ဘာသာရပ်၏ ပါမောက္ခ/ဌာနမှူးများက ဦးဆောင်ပြီး အားလုံးစုစည်းညီညွတ်စွာဖြင့်ဆောင်ရွက်သွားစေလိုပါကြောင်း၊
- နိုင်ငံတစ်ဝှမ်းလုံးရှိ ကဏ္ဍစုံမှ ကျန်းမာရေးစောင့်ရှောက်မှုပေးအပ်သူများအားလုံး၏ ကျွမ်းကျင်မှုနှင့် စွမ်းဆောင်ရည်များ ကောင်းသည်ထက် ပိုမိုကောင်းစေရန်အတွက် ရေရှည်ကာလအတွက် မျှော်မှန်းကာ စနစ်ကောင်းတစ်ရပ်ဖော်ဆောင်သွားစေလိုပြီး ဝန်ကြီးဌာနအနေဖြင့် အတတ်နိုင်ဆုံး ပံ့ပိုးသွားမည်ဖြစ်ပါကြောင်း။

အခမ်းအနားသို့ တက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ ဒုတိယဝန်ကြီး၊ အမြဲတမ်းအတွင်းဝန်နှင့် ညွှန်ကြားရေးမှူးချုပ်(ပြည်ထောင်စုဝန်ကြီးရုံး)
- ကျန်းမာရေးလူ့စွမ်းအားအရင်းအမြစ်ဦးစီးဌာနမှ ညွှန်ကြားရေးမှူးချုပ်
- ဒုတိယညွှန်ကြားရေးမှူးချုပ်(ကုသရေး)
- ဒုတိယညွှန်ကြားရေးမှူးချုပ်(သင်ကြားရေး)
- ဒုတိယညွှန်ကြားရေးမှူးချုပ်(စီမံ/ဘဏ္ဍာ)
- ဗဟိုအဆင့်တာဝန်ရှိသူများ
- ဆေးပညာနှင့် ဆေးပညာနှီးနွယ်တက္ကသိုလ်များမှ ပါမောက္ခချုပ်များနှင့် ပါမောက္ခ/ဌာနမှူးများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)